

Il-Ħadd, 17 ta' Marzu 2019

Ġesù ħa miegħu
lil Pietru, lil Ġwanni u lil Ġakbu,
u tala' fuq il-muntanja biex jitlob.
U ġara li huwa u jitlob,
id-dehra ta' wiċċu tbiddlet
u l-ilbiesi tiegħu
saru ta' bjuda li tgħammex.
U kien hemm żewġt irġiel
jithaddtu miegħu,
Mosè u Elija, li dehru fil-glorja,
jithaddtu fuq it-tmiem ta' ħajtu
li kellu jseħħ f'Ġerusalem.
Pietru u sħabu
kienu mejtin bin-ngħas,
imma baqqgħu mqajmin sewwa,
u raw il-glorja tiegħu
u ż-żewġt irġiel li kienu miegħu.

*Mill-Evangġelju skont San Luqa,
kapitlu 9, versi 28b-32*

106

“Ġesù
trasfigurat fuq il-muntanja Tabor,
ried juri lid-dixxipli tiegħu
l-glorja tiegħu
mhux biex jeħles lilhom
mis-salib,
imma biex jurihom
fejn iwassal is-salib.
Min imut ma' Kristu,
ma' Kristu jerga' jqum.
U s-salib hu l-bieb tal-qawmien.
Min jitqabad flimkien miegħu,
iqum miegħu.
Dan hu l-messaġġ ta' tama
li fih is-salib ta' Ġesù.”

PAPA FRANĠISKU,
Angelus, 12 Marzu 2017

*Is-slaleb tiegħi
nħallihom
jidfnuni
qabel il-waqt?*

*Naqrahom
is-sinjali
ta' kuraġġ
li Alla jibgħatli?*

Il-bieb tal-qawmien

Il-glorja li ddewwaqni,
meta nagħmilha miegħek, Mulej,
hija esperjenza li biha
- bħalma għamilt mat-tliet appostli -
Inti trid tqawwili qalbi:
tqawwili qalbi
quddiem il-qtigħ il-qalb tiegħi,
quddiem it-tbatijiet tiegħi,
quddiem is-slaleb tiegħi,
quddiem il-kuntrarju li nħabbat wiċċi miegħu.
Tħallinix, Mulej, nieqes minn grazzja bħal din.
U ħa tkun din l-esperjenza tal-glorja tiegħek
punt ta' referenza għalija fil-ħajja tiegħi,
biex inkun nista' nkompli miexi
meta nħossni nogħtor
u ma nkunx niflaħ immidd imqar pass ieħor lejki.

It-Tnejn, 18 ta' Marzu 2019

Ġesù qal lid-dixxipli tiegħu:
"Hennu,
bħalma hu ħanin Missierkom.
Tigġudikawx,
u ma tkunux iġġudikati;
tikkundannawx,
u ma tkunux ikkundannati;
aħfru, u ssibu l-maħfra.
Aġħtu, u jingħataikom.
Kejl tajjeb,
marsus,
mheżżeż sewwa
u mburgat
iqegħdulkom f'ħoġorkom;
għax bl-istess kejl
li tkejlu intom
jitkejjejl lilkom."

*Mill-Evangġelju skont San Luqa,
kapitlu 6, versi 36-38*

107

"Jekk ma rridux niġbdu fuqna
l-ħaq ta' Alla, ħadd minna
ma jista' jsir l-imħallef ta' ħuh.
Il-bnedmin, bil-ġudizzju tagħhom
ikunu jieqfu mal-qoxra, waqt li
l-Missier iħares lejn il-qalb ... Li ma
niġġudikawx u ma nikkundannawx
ifisser, b'mod pożittiv, li nagħrfu
dak li hemm tajjeb f'kull persuna u
ma nħallux li din issofri minħabba
fil-ġudizzju parzjali tagħna u
l-preżunzjoni tagħna li nafu kollox.
Imma dan xorta mhux biżżejjed
biex nuru ħniena. Ġesù jitlob
minna wkoll li naħfru u li nagħtu."

PAPA FRANĠISKU, Bolla tal-Ġublew tal-Ħniena,
Misericordiae Vultus, 11 April 2015, nru 14

*Jien
l-hena tiegħi
nkun imħallef
tal-oħrajn?*

*X'nofri jien
lil min jidhirli
li huwa fl-iżball?*

Imħallfin

Kemm insibuha ħafifa, Mulej,
li kelma waħda biss
inħalluha tgħidilna x'timbru għandna nagħtu
lil min ikun lissinħa!
Kemm insibuha ħafifa
li azzjoni waħda biss ta' xi ħadd
inħalluha tiddettalna x'għandna naħsbu dwaru!
Kemm insibuha ħafifa
li esperjenza waħda biss li aħna jkollna ta' xi ħadd,
biha nfittxu malajr li nfissru dak kollu li hu!
Kemm insibuha ħafifa
li nagħmlu lilna nfusna l-imħallfin tal-oħrajn!
Kemm insibuha bi tqila
biex, bħal Alla Missierek,
ma noffrulhomx ħlief imħabba ġeneruża!
Ikkonvertina, Mulej.

It-Tlieta, 19 ta' Marzu 2019

Marija, wara li tgħarrset ma' Ġużeppi, qabel ma marru joqogħdu flimkien, ħarġet tqila bil-ħidma tal-Ispirtu s-Santu. Żewġha Ġużeppi, li kien raġel ġust u li ma riedx ixandarha quddiem kulħadd, għamel f'rasu li jibgħatha bil-moħbi tan-nies. Wara li qatagħha li jagħmel hekk, deherlu anġlu tal-Mulej fil-ħolm u qallu: "Ġużeppi, bin David, la tibżax tilqa' għandek lil Marija b'martek, għax dak li tnissel fiha ġie bil-ħidma tal-Ispirtu s-Santu. Hi jkollha iben, u inti ssemkih Ġesù, għax hu jsalva l-poplu tiegħu minn dnu biethom." Ġużeppi, meta qam, għamel kif ordnalu l-anġlu tal-Mulej.

Mill-Evangġelju skont San Matthew, kapitlu 1, versi 18-21. 24a

108

"Ġużeppi hu dak li jipproteġi lill-oħrajn għax jaf jisma' lil Alla, iħalli r-rieda tiegħu tmexxih, u propju għalhekk hu bil-wisq iktar sensibbli għall-persuni li jiġu fdati f'idejh, jaf jaqra l-ġrajjet b'realiżmu, hu attent għal dak li hemm madwaru, u jaf jieħu d-deċiżjonijiet l-iktar għarfa. Fih nilmħu kif wieħed għandu jwieġeb għas-sejħa ta' Alla, b'disponibbiltà, mill-ewwel, imma nilmħu wkoll liema hi l-qalba tal-vokazzjoni nisranija."

PAPA FRANĠISKU,
Omelija, Bidu tal-Ministeru bħala Papa,
Pjazza San Pietru, Vatikan, 19 Marzu 2013

*Kif neħodhom
id-deċiżjonijiet
jien?*

*Liema hi
l-aqwa verità
għalija?*

B'rispett lejn il-verità

Lil Ġużeppe, Mulej,
kulħadd jaħsbu bniedem ċass u bla siwi!
Imma meta kollox ikun qed jgħidlu
li skopra l-verità
ma joqgħodx lura milli jieħu deċiżjoni radikali.
U quddiem kelmtek
- li għalih issa ssir il-Verità li tisboq kollox -
iregga' kollox lura
u jieħu lil Marija b'martu.
Ibqa' kelimna, Mulej, b'dan Ġużeppe;
ibqa' kelimna bil-karattru sod imma umli tiegħu;
ibqa' kelimna bid-disponibbiltà tiegħu lej; k;
ibqa' kelimna
bis-sensibbiltà tiegħu lej ta' madwaru;
ibqa' kelimna
bil-ħarsien u l-protezzjoni li huwa jaf joffri.

L-Erbgħa, 20 ta' Marzu 2019

Resqet lejn Ġesù
omm ulied Żebedew
flimkien ma' wliedha ... u qaltlu:
"Ordna li dawn iż-żewġ uliedi
joqogħdu wieħed fuq il-lemin
tiegħek u l-ieħor fuq ix-xellug
fis-Saltna tiegħek." U Ġesù wieġeb:
"Ma tafux x'intom titolbu ..."
L-għaxra l-oħra
nkurlaw għaž-żewġt aħwa.
Imma Ġesù sejħilhom u qalilhom:
"Min irid ikun l-ewwel fostkom,
għandu jkun l-ilsir tagħkom.
Hekk ukoll Bin il-bniedem,
ma ġiex biex ikun moqdi,
imma biex jaqdi u biex jagħti ħajtu
b'fidwa għall-kotra."

*Mill-Evangġelju skont San Matthew,
kapitlu 20, versi 20a. 21b-22a. 24. 27-28*

109

"Ġesù fakkar lid-dixxipli tiegħu
li fid-dinja tal-poter
kulhadd ifittex
kif ħa jaħkem fuq l-ieħor,
u għalhekk jgħidilhom:
'Fostkom ma għandux ikun hekk.'
Il-loġika tal-imħabba nisranija
mhijiex dik
ta' min iħossu superjuri
fuq l-oħrajn
u għandu bżonn jurihom
il-poter tiegħu, imma dik li biha
'min irid ikun l-ewwel fostkom,
għandu jkun l-ilsir tagħkom.'"

PAPA FRANĠISKU,
Eżortazzjoni Appostolika, *Amoris Laetitia*,
19 Marzu 2016, nru 98

*Jien xi hadd
li rrid dejjem
id-dinja
ddur madwari?*

*F'li nagħmel
għal haddieħor
dejjem infittex
xi għamla
ta' kumpens?*

Li tkun fiċ-ċentru

Kemm naħsibha differenti minnek, Mulej!
Inti tgħidli li l-uniku kobor veru
huwa ta' min jagħti servizz lil haddieħor
bla ma jistenna xejn għalih innifsu.
U jien il-ħin kollu nfittex
li nispikka fuq l-oħrajn,
li jdur kollox madwari u madwar il-ħiliet tiegħi,
li ngħajjat il-ħin kollu f'widnejn min jigi
li dak li nagħmel jien ma jagħmlu hadd,
saħansitra li nara kif se mmur tajjeb jien
forsi wkoll minn fuq dahar haddieħor!
Rażżan fija, Mulej,
il-kilba li għandi
li nqiegħed lili nnifsi fiċ-ċentru ta' kollox.
Li tkun fiċ-ċentru, din tiegħek biss,
u ta' hadd iżjed!

Il-Ħamis, 21 ta' Marzu 2019

Ġesù qal lill-Fariżej:

“Kien hemm raġel għani,
jilbes il-porpra u għazel mill-ifjen;
l-hena tiegħu kien
li kuljum jagħmel ikla mill-aħjar.
U wieħed fqir jismu Lazzru,
li kellu ġismu ġerħa waħda,
kien imur jinxteħet
ħdejn il-bieb ta' daru,
bix-xewqa li jixba'
b'dak li jaqa' mill-mejda tal-għani.
Sa l-klieb kienu jmorru jilagħqu
l-ġrieħi tiegħu.
Ġara li l-fqir miet,
u l-aṅġli ħaduh fi ħdan Abraham.
Imbagħad miet ukoll l-għani,
u difnuh.”

*Mill-Evangjelju skont San Luqa,
kapitlu 16, versi 19-22*

110

“Il-fqir nafu x'jismu: Lazzru. Imma l-għani? M'għandux isem! Propju din hi l-ikbar saħta għal min jafda fih innifsu jew f'kemm jiflaħ jew fil-possibilitajiet tal-bnedmin, u mhux f'Alla: jitlef ismu! B'tali mod li għall-mistoqsija 'X'jismek?', iwieġeb mhux bl-isem propju tiegħu imma bin-numru tal-kont tal-bank, jew jirreferi għall-ħwejjeġ li jippossedi ... Huwa attegġjament li jeħodna 'l bogħod mill-Mulej, ipogġina fit-triq tad-dwejjaq, eżatt bħall-għani tal-Vanġelu li, fl-aħħar mill-aħħar, hu bniedem imdejjaq għax ikkundannat minnu nnifsu.”

PAPA FRANĠISKU, *Meditazzjoni*, 20 Marzu 2014

*Fuqhiex nibniha
d-dinjità tiegħi?*

*Kif inħares
lejn il-ħwejjeg
li għandi?*

Meta titlef ismek

Inti tara kbir, Mulej, fejn jidħol il-bniedem.

Inti tinvesti ħafna fih.

Inti Alla li l-ħin kollu tara x'tivvinta

biex lil kull bniedem

tarah jgħix skont id-dinjità li fiha ħlaqtu.

Għalhekk, Inti ma taħmilx tarah jirriduċi lilu nnifsu

għall-ġid li jkollu

- kull bniedem huwa bil-wisq ikbar

minn ġid bħal dan.

Inti ma taħmilx tarah jiġbor lilu nnifsu

fil-ħwejjeg li jipposedi

- kull bniedem huwa ħafna 'l fuq

minn ħwejjeg bħal dawn.

Inti ma taħmilx tarah jitlef ismu minħabba f'dawn.

Inti ħlaqtu xbieha tiegħek:

x'jista' joħlom li jkun iżjed minn hekk?

Il-Ġimgħa, 22 ta' Marzu 2019

Ġesù qal lill-qassisin il-kbar u lix-xjuħ tal-poplu: "Kien hemm wieħed, sid ta' għalqa, u ħawwilha bid-dwieli; tellgħalha ħajt tas-sejjeħ madwarha, ħaffer magħsar fiha, u bnielha torri; u qabbilha lil xi bdiewa ... Meta wasal żmien il-frott, bagħat il-qaddejja tiegħu għand dawk il-bdiewa biex jiġbrulu l-frott li kien imissu. Iżda l-bdiewa qabdu lill-qaddejja, u lil wieħed sawtuh, lil ieħor qatluh, u lil ieħor ħaġġruh ... Fl-aħħar bagħtilhom lil ibnu u qatluh ukoll..." Qalilhom Ġesù: "Qatt ma qrajtu fl-Iskrittura li: 'Il-ġebbla li warrbu l-bennejja saret il-ġebbla tax-xewka?'"

Mill-Evangġelju skont San Matthew, kapitlu 21, versi 33-35. 37a. 39b. 42a

111

"Il-Qawmien ta' Kristu hu l-misteru tal-ġebbla li warrbu l-bennejja li tispicċa ssir il-ġebbla tax-xewka tal-ħajja tagħna. Kristu qam, dan li jfisser. F'din il-kultura tal-iskart fejn dak li m'għandniex bżonn inwarrbuh, dik il-ġebbla - Ġesù - hi mormija u hi għajn tal-ħajja. U mqar aħna, ċaġġkiet mixħuta mal-art, f'din l-art ta' tbatija, ta' traġediji, bil-fidi qawwija fi Kristu Rsoxt nistgħu nsibu sens, qalb tant diżastri. Is-sens li nħarsu iktar lil hemm, is-sens li ngħidu: 'Ara, mhux ħajt hemm, imma xefaq.'"

PAPA FRANĠISKU, *Omelija*,
Pjazza San Pietru, Vatikan, 16 April 2017

*Il-Passjoni
u l-Qawmien
ta' Kristu
x'jgħiduli
dwar
kif jaħdem Alla?*

*Jien
kif nidħol
fil-mod ta' kif
Huwa jaħdem?*

Ċaġħkiet mal-art

L-esperjenzi tqal li ngħaddu minnhom, Mulej,
ġieli jagħtuna ħafna x'nifhmu
li aħna qisna ċaġħkiet mixħuta mal-art,
li aħna persuni bla siwi,
li aħna persuni li ma nistgħu nikkontribwixxu xejn
lejn is-soċjetà,
li aħna tajbin biss biex nintremew!
Dan Inti wkoll ġarrabtu bil-kbir,
u taf kemm uġiġħ inissel fil-qalb.
Imma Alla Missierek,
il-Fidwa jinsigha b'dak li ħaddieħor jiskarta;
anzi, dak li ħaddieħor iwarrab
Hu jagħmlu fiċ-ċentru tal-miraklu l-kbir tiegħu.
Aġħmel, Mulej, li ma ninsa qatt
li jien niswa quddiem Alla Missierek u Missieri,
u li bija wkoll Hu jrid jinseġ il-miraklu l-kbir!

Is-Sibt, 23 ta' Marzu 2019

Ġesù qal din il-parabbola:

“Kien hemm raġel
li kellu żewġ ulied.

Iż-żgħir qal lil missieru: ‘Missier,
agħtini s-sehem li jmiss lili mill-ġid.’
U dak qassmilhom il-ġid.

Ma kinux għaddew wisq granet,
meta ż-żgħir sarr kollox u telaq
minn beltu lejn pajjiż imbiegħed,
u hemmhekk berbaq ġidu kollu
f’ħajja mtajra ... Imbagħad daħal
fih innifsu ... u qal: ‘Ha nqum
u mmur għand missieri ...’

U għamlu festa ...

Ibnu l-kbir inkorla,
u ma riedx jidħol ġewwa,
izda missieru ħareġ jitolbu jidħol.”

*Mill-Evangġelju skont San Luqa,
kapitlu 15, versi 11-13. 17a. 18a. 24b. 28*

112

“Fil-parabbola hemm l-iben il-kbir;
dan ukoll għandu bżonn
jiskopri l-ħniena tal-missier.
Hu dejjem baqa’ d-dar, imma
hu hekk differenti minn missieru!
Kliemu nieqes minn dik il-ħlewwa:
‘Ara, ili dawn is-snin kollha naqdik,
kelmtek ma ksirthielek qatt ...
imbagħad jiġi dan ibnek ...’
Ara x’disprezz: qatt ma jgħid
‘missier,’ qatt ma jgħid ‘ħija’,
jaħseb biss fih innifsu, jiftaħar
li baqa’ dejjem ma’ djul missieru
u li qdieh f’kollox; imma dan kollu
hu qatt ma għexu bil-ferħ.”

PAPA FRANĠISKU,
Udjenza Ġenerali, 11 Mejju 2016

*Ir-rabta tiegħi
ma' Alla,
kif ngħixha
jien?*

*InħalliH
jinfluwenzani?*

Ma' djul il-Missier

Li tkun ma' djul il-Missier
mhux bilfors ifisser
li tkun qed tgħix rabta sabiħa miegħu.
L-iben il-kbir tal-parabbola,
dil-ħaġa jgħallimhielna sew.
U jien irrid nammetti, Mulej,
li jien għandi minnu kemm trid:
bħalu nkun ma' djul il-Missier
imma ma niskoprix tassew min Hu;
bħalu nibqa' ma' djulu
imma ma nħallix lili nnifsi nintgħagen minnU;
bħalu ma nitwarrabx minn ma' djulu
imma daqshekk ieħor ma nitbigħedx wisq
mill-ħsieb li niddobba xi ħaġa tajba minn għandU.
Aħfirli, Mulej, ta' kemm ir-rabta tiegħi mal-Missier
ngħixha iktar bħala Isir milli bħala iben.